



Ġabra tal-ġurisprudenza

SENTENZA TAL-QORTI TAL-ĠUSTIZZJA (Id-Disa' Awla)

9 ta' Ġunju 2016*

“Rinviju għal deċiżjoni preliminari — Taxxi interni — Artikolu 110 TFUE — Taxxa miġbura minn Stat Membru fuq il-karozzi waqt l-ewwel registrazzjoni jew l-ewwel trasferiment tad-dritt ta' proprjetà — Newtralità fiskali bejn il-karozzi użati minn Stati Membri oħra u l-karozzi simili disponibbli fis-suq nazzjonali”

Fil-Kawża C-586/14,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mill-Curtea de Apel Cluj (qorti ta' appell ta' Cluj, ir-Rumanija), permezz ta' deċiżjoni tal-24 ta' Novembru 2014, li waslet fil-Qorti tal-Ġustizzja fit-18 ta' Diċembru 2014, fil-proċedura

Vasile Budişan

vs

Administrația Județeană a Finanțelor Publice Cluj,

IL-QORTI TAL-ĠUSTIZZJA (Id-Disa' Awla),

komposta minn C. Lycourgos, President ta' Awla, E. Juhász u K. Jürimäe (Relatur), Imħallfin,

Avukat Ġenerali: M. Szpunar,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ippreżentati:

- għall-Gvern Rumien, minn R.-H. Radu, D. Bulancea u R. Mangu, bhala aġenti,
- għall-Gvern Taljan, minn G. Palmieri, bhala aġent, assistita minn A. De Stefano, avvocato dello Stato,
- għall-Kummissjoni Ewropea, minn M. Wasmeier u G.-D. Balan, bhala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

* Lingwa tal-kawża: ir-Rumien.

Sentenza

- 1 It-talba għal decizjoni preliminari tirrigwarda l-interpretazzjoni tal-Artikolu 110 TFUE.
- 2 Din it-talba tressqet fil-kuntest ta' tilwima bejn Vasile Budişan u l-Administrația Județeană a Finanțelor Publice Cluj (amministrazzjoni distrettwali tal-Finanzi Pubblici ta' Cluj, ir-Rumanija) fir-rigward ta' taxxa li l-ħlas tagħha ntabab mingħand V. Budişan għar-registrazzjoni fir-Rumanija ta' karozza użata li toriġina minn Stat Membru ieħor.

Id-dritt Rumien

- 3 Il-Leġea nr 343/2006 pentru modificarea și completarea Legii nr. 571/2003 privind Codul fiscal (Liġi Nru 343/2006 li temenda u tikkompleta l-Liġi Nru 571/2003 dwar il-kodiċi fiskali), tas-17 ta' Lulju 2006 (*Monitorul Oficial al României*, parti I, Nru 662 tal-1 ta' Awwissu 2006), kienet introdúċiet, fil-kodiċi fiskali, taxxa speċjali fuq il-karozzi, applikabbli mill-1 ta' Jannar 2007 u eziġibbli mal-ewwel registrazzjoni ta' karozza fir-Rumanija (iktar 'il quddiem it-“taxxa speċjali”).
- 4 L-Ordonanța de urgență a Guvernului nr. 50/2008 pentru instituirea taxei pe poluare pentru autovehicule (Digriet ta' urġenza tal-gvern Nru 50/2008, li jistabbilixxi taxxa fuq it-tniġġis tal-karozzi), tal-21 ta' April 2008 (*Monitorul Oficial al României*, parti I, Nru 327 tal-25 ta' April 2008, iktar 'il quddiem l-“OUG Nru 50/2008”), li daħal fis-seħħ fl-1 ta' Lulju 2008, kien introduċa taxxa fuq it-tniġġis għall-vetturi tal-kategoriji M1 sa M3 u N1 sa N3 (iktar 'il quddiem it-“taxxa fuq it-tniġġis”). L-obbligu ta' ħlas ta' din it-taxxa kien jiġi fis-seħħ b'mod partikolari waqt l-ewwel registrazzjoni ta' karozza fir-Rumanija.
- 5 L-OUG Nru 50/2008 ġie emendat diversi drabi, qabel ma ġie imħassar bil-Leġea nr. 9/2012 privind taxa pentru emisiile poluante provenite de la autovehicule (Liġi Nru 9/2012 dwar it-taxxa fuq l-emmissjonijiet li jniġġsu tal-karozzi), tas-6 ta' Jannar 2012 (*Monitorul Oficial al României*, parti I, Nru 17 tal-10 ta' Jannar 2012, iktar 'il quddiem il-“Liġi Nru 9/2012”), li daħlet fis-seħħ fit-13 ta' Jannar 2012. Din il-liġi ssostitwixxiet it-taxxa fuq it-tniġġis b'taxxa ġdida, it-taxxa fuq l-emmissjonijiet li jniġġsu tal-karozzi (iktar 'il quddiem it-“taxxa fuq l-emmissjonijiet li jniġġsu”).
- 6 Skont l-Artikolu 4 tal-Liġi Nru 9/2012, l-obbligu ta' ħlas tat-taxxa fuq l-emmissjonijiet li jniġġsu kien jiġi fis-seħħ mhux biss waqt l-ewwel registrazzjoni ta' karozza fir-Rumanija, iżda wkoll, f'ċerti ċirkustanzi, waqt l-ewwel trasferiment, fir-Rumanija, tad-dritt ta' proprjetà fuq karozza użata.
- 7 Madankollu, permezz tal-effett tal-Ordonanța de urgență a Guvernului nr. 1/2012 pentru suspendarea aplicării unor dispoziții ale Legii nr. 9/2012 privind taxa pentru emisiile poluante provenite de la autovehicule, precum și pentru restituirea taxei achitate în conformitate cu prevederile art. 4 alin. 2 din lege [Digriet ta' urġenza tal-gvern Nru 1/2012, li jissospendi l-applikazzjoni ta' ċerti dispożizzjonijiet tal-Liġi Nru 9/2012 dwar it-taxxa fuq l-emmissjonijiet li jniġġsu ta' vetturi u l-ħlas lura tat-taxxa mħallsa skont id-dispożizzjonijiet tal-Artikolu 4(2) ta' din il-liġi], tat-30 ta' Jannar 2012 (*Monitorul Oficial al României*, parti I, Nru 79 tal-31 ta' Jannar 2012), li daħal fis-seħħ fil-31 ta' Jannar 2012, l-applikazzjoni tat-taxxa fuq l-emmissjonijiet li jniġġsu tal-karozzi waqt l-ewwel trasferiment, fir-Rumanija, tad-dritt ta' proprjetà fuq karozza użata ġiet sospiza sal-1 ta' Jannar 2013.
- 8 L-Ordonanța de urgență a Guvernului nr. 9/2013 privind timbrul de mediu pentru autovehicule (Digriet ta' urġenza tal-gvern Nru 9/2013, dwar it-taxxa tal-boll ambjentali għall-vetturi bil-mutur), tad-19 ta' Frar 2013 (*Monitorul Oficial al României*, parti I, Nru 119 tal-4 ta' Marzu 2013, iktar 'il quddiem l-“OUG Nru 9/2013”), li jħassar il-Liġi Nru 9/2012, daħal fis-seħħ fil-15 ta' Marzu 2013.

9 Skont l-Artikolu 4 tal-OUG Nru 9/2013:

“Il-ħlas tat-taxxa tal-boll [ambjentali għall-vetturi bil-mutur] hija dovuta darba, kif ġej:

- a) waqt ir-registrazzjoni mal-awtorità kompetenti tal-akkwist tad-dritt ta' proprjetà ta' vettura bil-mutur mill-ewwel proprjetarju fir-Rumanija u tal-ġhoti ta' ċertifikat ta' registrazzjoni, kif ukoll ta' numru ta' registrazzjoni;
- b) waqt l-introduzzjoni mill-ġdid ta' vettura bil-mutur fil-flotta awtomobilistika nazzjonali, fil-każ fejn, meta ġiet irtirata mill-flotta awtomobilistika nazzjonali, il-valur residwu [tat-taxxa tal-boll ambjentali għall-vetturi bil-mutur] kien tħallas lura lill-proprjetarju [...];
- c) waqt it-trasferiment tad-dritt ta' proprjetà fuq vettura bil-mutur użata, li għaliha ma tħallsix it-taxxa speċjali fuq il-karrozzi tal-passiġġieri u l-vetturi bil-mutur, [it-taxxa fuq it-tniġġis] u t-taxxa fuq l-emissjonijiet tat-tniġġis tal-karrozzi, konformement mad-dispożizzjonijiet fis-seħh fil-mument tar-registrazzjoni tagħha;
- d) waqt it-trasferiment tad-dritt ta' proprjetà fuq vettura bil-mutur użata li għaliha qorti ordnat il-ħlas lura tat-taxxa jew li tagħha hija ordnat ir-registrazzjoni mingħajr ħlas tat-taxxa speċjali fuq il-karrozzi tal-passiġġieri u l-vetturi bil-mutur, [tat-taxxa fuq it-tniġġis], jew tat-taxxa fuq l-emissjonijiet tat-tniġġis tal-vetturi bil-mutur.”

10 L-Artikolu 7(2) tal-OUG Nru 9/2013 jiddikjara:

“Il-valur residwu tat-[taxxa tal-boll ambjentali għall-vetturi bil-mutur] jirrappreżenta s-somma li għandha tithallas fuq l-imsemmija vettura li kieku din kellha tiġi rreġistrata mal-irtirar tagħha mill-flotta awtomobilistika nazzjonali, ikkalkolata konformement mal-liġi li serviet bħala bażi għad-determinazzjoni tal-ammont tat-taxxa dovuta fil-mument tar-registrazzjoni, f'[lei Rumeni (RON)] bir-rata ta' kambju applikabbli fil-mument tar-registrazzjoni jew tat-trasferiment tad-dritt ta' proprjetà fuq karozza użata, billi tintuża l-età tal-karozza fil-mument tal-irtirar tagħha mill-flotta awtomobilistika nazzjonali.”

Il-kawża prinċipali u d-domandi preliminari

- 11 Fil-5 ta' Ġunju 2013, V. Budişan akkwista karozza użata, iffabbrikata matul is-sena 2006 u inizjalment irreġistrata fil-Ġermanja.
- 12 Sabiex jipproċedi għar-registrazzjoni ta' din il-karozza fir-Rumanija, V. Budişan kellu jhallas, lill-awtoritajiet Rumeni, ammont ta' RON 5 300 (madwar EUR 1 193) bħala taxxa tal-boll ambjentali għall-vetturi bil-mutur (iktar 'il quddiem it-“taxxa tal-boll ambjentali”), kif previst mill-OUG Nru 9/2013.
- 13 Billi qies li l-OUG Nru 9/2013 huwa inkompatibbli mal-Artikolu 110 TFUE, V. Budişan ressaq talba quddiem it-Tribunalul Cluj (qorti distrettwali ta' Cluj) intiza sabiex l-amministrazzjoni distrettwali tal-Finanzi Pubbliċi ta' Cluj tiġi kkundannata tħallas lura s-somma miġbura bħala taxxa tal-boll ambjentali.
- 14 Permezz ta' sentenza tat-3 ta' April 2014, it-Tribunalul Cluj (qorti distrettwali ta' Cluj) ċaħad dan ir-rikors. Skont din il-qorti, l-OUG Nru 9/2013 huwa konformi mad-dritt tal-Unjoni, inkwantu ma jiddiskriminax il-prodotti importati meta mqabbla mal-prodotti nazzjonali, sew jekk godda sew jekk użati. Għalhekk ir-rikorrent fil-kawża prinċipali ppreżenta appell quddiem il-qorti tar-rinviju.

- 15 Il-Curtea de Apel Cluj (qorti ta' appell ta' Cluj) tqis li l-kwistjoni tal-kompatibbiltà mal-Artikolu 110 TFUE tat-taxxa tal-boll ambjentali stabbilita permezz tal-OUG Nru 9/2013 tirriżulta għal żewġ aspetti. Fl-ewwel lok, din il-qorti tistaqsi jekk huwiex konformi ma' dan l-artikolu l-fatt li l-OUG Nru 9/2013 jipprevedi li l-karozzi li r-registrazzjoni tagħhom fir-Rumanija diġà kienet tat lok għall-ħlas tat-taxxa speċjali, tat-taxxa fuq it-tniġġis jew tat-taxxa fuq l-emissjonijiet li jniġġsu jiġu eżentati mit-taxxa tal-boll ambjentali, għadarba l-ammont residwu ta' waħda mit-taxxi preċedenti, ikorporat fil-valur tal-imsemmija karozzi, huwa inqas mill-ammont tat-taxxa tal-boll ambjentali. Peress li din l-eżenzjoni għandha, fil-fatt, bħala konsegwenza, fil-mument tal-bejgħ ta' dawn il-karozzi, li l-prezz ta' dawn tal-aħħar ikun inqas minn dak tal-karozzi provenjenti minn Stat Membru li għalihom hija dovuta t-taxxa l-ġdida, il-bejgħ ta' karozzi użati nazzjonali jiġi għaldaqstant incensivat għad-detriment tal-importazzjoni ta' karozzi simili provenjenti minn Stati Membri oħra.
- 16 Fit-tieni lok, l-imsemmija qorti tistaqsi dwar il-kompatibbiltà mal-Artikolu 110 TFUE tal-modalitajiet ta' ġbir tat-taxxa tal-boll ambjentali. Fil-fatt, il-proprjetarji ta' karozza li tinsab fis-suq nazzjonali, u li fir-rigward tagħha ma tħallset l-ebda taxxa, jew għaliex din il-karozza giet irregistrata qabel l-1 ta' Jannar 2007, jew għaliex il-proprjetarju tagħha tħallas lura l-ammont tat-taxxa li kien tħallas preċedentement, jista', skont l-OUG Nru 9/2013, juża l-imsemmija karozza mingħajr ma jhallas it-taxxa tal-boll ambjentali sal-bejgħ tal-imsemmija karozza, jiġifieri sa grajja futura u incerta, filwaqt li l-proprjetarju ta' karozza simili importata minn Stat Membru ieħor jista' juża din il-karozza biss matul 90 ġurnata qabel ma jkollu jirregistraha u, għalhekk, għandu jhallas l-imsemmija taxxa tal-boll ambjentali.
- 17 F'dawn iċ-ċirkustanzi il-Curtea de Apel Cluj (qorti ta' appell ta' Cluj) iddecidiet li tissospendi l-proċeduri quddiemha u li tagħmel lill-Qorti tal-Gustizzja d-domandi preliminari li ġejjin:

- “1) Fid-dawl tad-dispożizzjonijiet tal-[OUG] Nru 9/2013 u tas-sugġett [tat-taxxa tal-boll ambjentali], huwa neċessarju li jitqies li l-Artikolu 110 TFUE għandu jiġi interpretat fis-sens li jipprekludi lil Stat Membru tal-Unjoni milli jistabbilixxi taxxa fuq l-emissjonijiet li jniġġsu applikabbli fil-mument tar-registrazzjoni ta' vetturi li ġejjin minn Stat tal-Unjoni ieħor, taxxa li ma tapplikax għar-registrazzjoni waqt it-trasferiment tad-dritt għall-proprjetà fuq il-vetturi nazzjonali li fir-rigward tagħhom tali taxxa jew taxxa simili diġà tħallset, fil-kundizzjonijiet fejn il-valur ta' din it-taxxa residwali inkorporata fil-valur tal-vetturi li jinsabu fis-suq intern hija inferjuri għat-taxxa l-ġdida?
- 2) Fid-dawl tad-dispożizzjonijiet tal-[OUG] Nru 9/2012 u tas-sugġett [tat-taxxa tal-boll ambjentali], huwa neċessarju li jitqies li l-Artikolu 110 TFUE għandu jiġi interpretat fis-sens li jipprekludi lil Stat Membru tal-Unjoni milli jistabbilixxi taxxa fuq l-emissjonijiet li jniġġsu applikabbli fil-mument tar-registrazzjoni ta' vetturi li ġejjin minn Stat tal-Unjoni ieħor, taxxa li, fil-kazijiet tal-vetturi nazzjonali, hija dovuta biss waqt it-trasferiment tad-dritt għall-proprjetà fuq tali vettura, bil-konsegwenza li vettura barranija ma tistax tintuża mingħajr ħlas tat-taxxa, filwaqt li vettura nazzjonali tista' tintuża b'mod illimitat *ratione temporis* mingħajr ħlas tat-taxxa, sal-mument tat-trasferiment tad-dritt għall-proprjetà fuq l-imsemmija vettura, segwit bir-registrazzjoni tal-proprjetarju l-ġdid, jekk tali trasferiment iseħh?”

Fuq id-domandi preliminari

- 18 Permezz tad-domandi tagħha, li għandhom jiġu eżaminati flimkien, il-qorti tar-rinviju tistaqsi, essenzjalment, jekk l-Artikolu 110 TFUE għandux jiġi interpretat fis-sens li jipprekludi, minn naħa, li Stat Membru jistabbilixxi taxxa fuq il-karozzi li tolqot il-karozzi użati importati meta jiġu rreġistrati għall-ewwel darba f'dan l-Istat Membru u l-karozzi diġà rreġistrati fl-imsemmi Stat Membru meta jsir l-ewwel trasferiment f'dan l-Istat tad-dritt ta' proprjetà fuq dawn tal-aħħar u, min-naħa l-oħra, li dan

l-Istat Membru jeżenta minn din it-taxxa l-karozzi diġà rreġistrati li fir-rigward tagħhom thallset taxxa preċedentement fis-seħħ u li ma gietx imħallsa lura, meta l-ammont residwu ta' din l-aħħar taxxa inkorporata fil-valur ta' dawn il-karozzi jkun inqas mill-ammont tat-taxxa l-ġdida.

- 19 Għandu jifakkar li l-għan tal-Artikolu 110 TFUE huwa li jiżgura l-moviment liberu tal-merkanzija bejn l-Istati Membri f'kundizzjonijiet normali ta' kompetizzjoni. Huwa intiż sabiex jelimina kull forma ta' protezzjoni li tista' tirriżulta mill-applikazzjoni ta' tassazzjoni interna diskriminatorja fir-rigward ta' prodotti provenjenti minn Stati Membri oħra (sentenza tal-14 ta' April 2015, Manea, C-76/14, EU:C:2015:216, punt 28 u l-ġurisprudenza ċċitata).
- 20 Għal dan il-għan, l-ewwel paragrafu tal-Artikolu 110 TFUE jipprekludi lil kull Stat Membru milli jimponi fuq il-prodotti ta' Stati Membri oħra taxxi interni oghla minn dawk imposti fuq prodotti nazzjonali simili.
- 21 F'dan il-każ u fir-rigward tal-bejgħ tal-karozzi użati biss, li huma s-suġġett ta' dawn id-domandi preliminari, mid-deċiżjoni tar-rinviju jirriżulta li l-OUG Nru 9/2013 jistabbilixxi taxxa, it-taxxa tal-boll ambjentali, miġbura, minn naħa, minn fuq il-karozzi użati importati meta jiġu rreġistrati għall-ewwel darba fir-Rumanija u, min-naħa l-oħra, fuq il-karozzi diġà rreġistrati f'dan l-Istat Membru meta jsir l-ewwel trasferiment tad-dritt ta' proprjetà fuq dawn il-karozzi f'dan l-istess Stat Membru.
- 22 Barra minn hekk, l-Artikolu 4(c) tal-OUG Nru 9/2013 jeżenta mill-imsemmija taxxa tal-boll ambjentali t-trasferiment tad-dritt ta' proprjetà fuq il-karozzi użati nazzjonali li r-reġistrazzjoni tagħhom fir-Rumanija diġà tat lok għall-ħlas tat-taxxa speċjali, tat-taxxa fuq it-tniġġis jew tat-taxxa fuq l-emissjonijiet li jniġġsu, b'eċċezzjoni għall-każijiet, imsemmija fil-punt (d) ta' dan l-artikolu, fejn qorti tkun ordnat il-ħlas lura tat-taxxa kkonċernata.
- 23 Sabiex jiġi kkonstatat jekk sistema fiskali, b'hal dik stabbilita permezz tal-OUG Nru 9/2013, tohloqx diskriminazzjoni kuntrarja għall-ewwel paragrafu tal-Artikolu 110 TFUE, għandu jiġi eżaminat, minn naħa, l-effett ta' din it-taxxa fuq il-kompetizzjoni bejn il-karozzi użati provenjenti minn Stati Membri minbarra r-Rumanija u l-karozzi nazzjonali suġġetti għall-imsemmija taxxa. Min-naħa l-oħra, għandha tiġi eżaminata n-newtralità ta' din is-sistema fuq il-kompetizzjoni bejn l-ewwel karozzi u l-karozzi simili nazzjonali li jibbenefikaw mill-eżenzjoni deskritta fil-punt preċedenti.
- 24 F'dan ir-rigward, hija ġurisprudenza stabbilita li l-karozzi użati provenjenti minn Stat Membru oħra, li jikkostitwixxu l-"prodotti ta' Stati Membri oħra", fis-sens tal-Artikolu 110 TFUE, huma l-karozzi mqiegħda għall-bejgħ fl-Istati Membri minbarra l-Istat Membru kkonċernat u li jistgħu, fil-każ ta' xiri minn resident ta' dan l-aħħar Stat Membru, jiġu importati u jitqiegħdu fiċ-ċirkulazzjoni fih, filwaqt li l-vetturi simili nazzjonali, li jikkostitwixxu l-"prodotti [...] nazzjonali", fis-sens tal-Artikolu 110 TFUE, huma l-karozzi użati tal-istess tip, tal-istess karatteristiċi u ta' deprezzament indaqs li jitqiegħdu għall-bejgħ f'dan l-Istat Membru (sentenza tal-14 ta' April 2015, Manea, C-76/14, EU:C:2015:216, punt 31 u l-ġurisprudenza ċċitata).
- 25 Konsegwentement, ma hemmx lok li n-newtralità rikjesta mill-Artikolu 110 TFUE tiġi eżaminata billi jittieħdu inkunsiderazzjoni l-karozzi li jiċċirkulaw fir-Rumanija li ma jitqiegħdux għall-bejgħ. Għalhekk, minhabba l-fatt innifsu li dawn ma humiex disponibbli fis-suq, dawn il-karozzi ma jinsabux f'relazzjoni ta' kompetizzjoni ma' karozzi oħra, sew ma' dawk disponibbli fis-suq nazzjonali sew dawk disponibbli fis-suq ta' Stati Membri oħra (sentenza tal-14 ta' April 2015, Manea, C-76/14, EU:C:2015:216, punt 32).

Fuq in-newtralità fiskali tat-taxxa tal-boll ambjentali fir-rigward tal-kompetizzjoni bejn il-karozzi użati provenjenti minn Stati Membri oħra u l-vetturi simili Rumani diġà rreġistrati f'dan l-Istat Membru i li ma jibbenefikawx mill-eżenzjoni prevista mill-OUG Nru 9/2013

- 26 Għall-applikazzjoni tal-Artikolu 110 TFUE, u b'mod partikolari għall-htigijiet tal-paragun bejn it-tassazzjoni tal-vetturi użati importati u tal-vetturi użati diġà preżenti fit-territorju nazzjonali, għandhom jittiehdu inkunsiderazzjoni mhux biss ir-rata tat-taxxa kkonċernata, jiġifieri t-taxxa tal-boll ambjentali, iżda wkoll il-bażi u l-modalitajiet tagħha (sentenza tal-14 ta' April 2015, Manea, C-76/14, EU:C:2015:216, punt 33 u l-ġurisprudenza ċċitata).
- 27 Barra minn hekk, Stat Membru ma jistax jiġbor taxxa fuq il-karozzi użati importati stmata fuq valur oġhla mill-valur reali tal-karozza, bil-konsegwenza ta' tassazzjoni oġhla minn dik tal-karozzi simili disponibbli fis-suq nazzjonali. Għalhekk, sabiex tiġi evitata tassazzjoni diskriminatorja, għandu jittiehed inkunsiderazzjoni d-deprezzament reali tal-karozzi (sentenza tal-14 ta' April 2015, Manea, C-76/14, EU:C:2015:216, punt 34 u l-ġurisprudenza ċċitata).
- 28 Dan it-tehid inkunsiderazzjoni ma għandux neċessarjament jagħti lok għal evalwazzjoni jew għal kontroll ta' kull karozza. Fil-fatt, billi jevita t-toqol inerenti għal sistema bħal din, Stat Membru jista' jistabbilixxi, permezz ta' skali fissi stabbiliti minn liġi, regolament jew dispozizzjoni amministrattiva u kkalkolati fuq il-bażi ta' kriterji bħall-età tal-karozza, il-kilometraġġ, l-istat ġenerali, il-mod ta' propulsjoni, id-ditta jew il-mudell tal-karozza, valur tal-karozzi użati li, bħala regola ġenerali, ikun qrib hafna għall-valur reali tagħhom (ara s-sentenza tal-14 ta' April 2015, Manea, C-76/14, EU:C:2015:216, punt 35 u l-ġurisprudenza ċċitata).
- 29 F'dan il-każ, mill-fajl sottomess lill-Qorti tal-Ġustizzja u, b'mod partikolari, mill-osservazzjonijiet sottomessi mill-Gvern Rumani, li l-veracità tagħhom għandha tiġi vverifikata mill-qorti tar-rinviju, jirriżulta li l-ammont tat-taxxa tal-boll ambjentali huwa stabbilit konformement ma' skala li tinkludi kriterji oġġettivi u trasparenti, bħac-ċilindrata, l-istandard ta' tniġġis Euro jew l-emissjonijiet ta' CO₂ tal-karozza kkonċernata, kif ukoll iż-żmien u l-kilometraġġ ta' din il-karozza. Barra minn hekk, fil-każ li l-persuna taxxabbli tqis li din l-iskala ma tirriflettix id-deprezzament reali tal-vettura, hija tista' titlob li dan jiġi ddeterminat permezz ta' kontroll li l-ispejjeż tiegħu, li għandhom jithallsu mill-persuna taxxabbli, ma jistgħux ikunu oġhla mill-ispiza tal-operazzjonijiet marbuta mal-kontroll.
- 30 Bla hsara għall-verifiki tal-qorti tar-rinviju, għaldaqstant jidher li l-OUG Nru 9/2013 jiggarrantixxi li l-ammont tat-taxxa tal-boll ambjentali jitnaqqas skont approssimazzjoni raġonevoli tal-valur reali tal-vettura (ara, b'analoġija, is-sentenzi tas-7 ta' April 2011, Tatu, C-402/09, EU:C:2011:219, punt 44, u tal-14 ta' April 2015, Manea, C-76/14, EU:C:2015:216, punt 38).
- 31 Barra minn hekk, kuntrarjament għat-taxxa speċjali, it-taxxa fuq it-tniġġis u t-taxxa fuq l-emissjonijiet li jniġġsu fil-verżjoni tagħha fis-sehh matul il-perijodu mit-13 ta' Jannar 2012 sal-1 ta' Jannar 2013, it-taxxa tal-boll ambjentali hija imposta skont l-istess metodu ta' kalkolu, minn naħa, il-karozzi użati provenjenti minn Stati Membri oħra meta jiġu rreġistrati għall-ewwel darba fir-Rumanija u, min-naħa l-oħra, il-karozzi diġà rreġistrati fir-Rumanija meta jsir l-ewwel trasferiment tad-dritt ta' proprjetà fuq il-karozzi użati f'dan l-Istat Membru li ma jibbenefikawx mill-eżenzjoni deskritta fil-punt 22 ta' din is-sentenza.
- 32 Konsegwentement, u dejjem suġġett għal verifika mill-qorti tar-rinviju, il-piż fiskali li jirriżulta mill-OUG Nru 9/2013 huwa l-istess għall-persuni taxxabbli li xtraw karozza użata provenjenti minn Stat Membru minbarra r-Rumanija u li jirreġistrawha f'dan l-aħħar Stat Membru, u għall-persuni taxxabbli li xtraw fir-Rumanija karozza użata diġà irreġistrata f'dan l-Istat Membru, li fir-rigward tagħha hemm lok li jsir l-ewwel trasferiment tad-dritt ta' proprjetà mingħajr ma jibbenefikawx mill-eżenzjoni msemmija fil-punt 22 ta' din is-sentenza, galadarba din l-aħħar vettura kienet, meta ngabret it-taxxa tal-boll ambjentali, tal-istess tip, tal-istess karatteristiċi u ta' deprezzament indaqs għall-vettura provenjenti minn Stat Membru ieħor.

33 Minn dawn il-kunsiderazzjonijiet preċedenti jirriżulta li sistema ta' tassazzjoni, bħal dik stabbilita mill-OUG Nru 9/2013, hija newtrali fir-rigward tal-kompetizzjoni bejn il-karozzi użati provenjenti minn Stati Membri minbarra r-Rumanija u l-karozzi simili nazzjonali diġà rreġistrati fl-Istat Membru kkonċernat u li ma humiex eżentati mit-taxxa stabbilita minn dan id-digriet.

Fuq in-newtralità tat-taxxa tal-boll ambjentali fir-rigward tal-kompetizzjoni bejn il-karozzi użati provenjenti minn Stati Membri oħra u l-vetturi simili Rumani diġà rreġistrati f'dan l-Istat Membru u li jibbenefikaw mill-eżenzjoni prevista mill-OUG Nru 9/2013

34 Kif ġie indikat fil-punt 22 ta' din is-sentenza, l-Artikolu 4(c) tal-OUG Nru 9/2013 jeżenta mill-ħlas tat-taxxa tal-boll ambjentali t-trasferiment tad-dritt ta' proprjetà fuq il-karozzi użati nazzjonali li r-reġistrazzjoni tagħhom fir-Rumanija diġà tat lok għall-ħlas tat-taxxa speċjali, tat-taxxa fuq it-tniġġis jew ulterjorment tat-taxxa fuq l-emissjonijiet li jniġġsu, b'eċċezzjoni tal-każijiet, imsemmija fil-punt (d) ta' dan l-artikolu, fejn qorti Rumena tkun ordnat, fir-rigward ta' karozza speċifika, il-ħlas lura tat-taxxa kkonċernata.

35 F'dan ir-rigward, mill-ġurisprudenza tal-Qorti tal-Ġustizzja fil-kawża relatati mat-taxxa fuq it-tniġġis miġbura skont l-OUG Nru 50/3008 u mat-taxxa fuq l-emissjonijiet li jniġġsu miġbura skont il-Liġi Nru 9/2012, skont kif ġiet parzjalment sospiza mill-OUG Nru 1/2012 (reġistrazzjoni tal-karozzi għall-perijodu mit-13 ta' Jannar 2012 sal-1 ta' Jannar 2013), jirriżulta mingħajr ekwivoku li dawn it-taxxi kienu inkompatibbli mal-Artikolu 110 TFUE (sentenzi tas-7 ta' April 2011, Tatu, C-402/09, EU:C:2011:219, u tas-7 ta' Lulju 2011, Nisipeanu, C-263/10, mhux ippubblikata, EU:C:2011:466; digriet tat-3 ta' Frar 2014, Câmpean u Ciocoiu, C-97/13 u C-214/13, mhux ippubblikata, EU:C:2014:229).

36 B'mod analogu, it-taxxa speċjali għandha titqies bħala inkompatibbli mal-Artikolu 110 TFUE għadjarba kienet tippreżenta karatteristiċi identiċi għal dawk tal-OUG Nru 50/2008, inkompatibbli ma' dan l-artikolu (ara, f'dan is-sens, is-sentenza tal-14 ta' April 2015, Manea, C-76/14, EU:C:2015:216, punt 45). It-taxxa fuq l-emissjonijiet li jniġġsu miġbura skont il-Liġi Nru 9/2012, fil-verżjoni tagħha applikabbli mill-1 ta' Jannar 2013 sal-15 ta' Marzu 2013, ukoll hija inkompatibbli mal-Artikolu 110 TFUE minħabba l-modalitajiet li bihom tiġbor id-dovut, u b'mod partikolari minħabba l-fatt li hija kienet tingabar biss fuq il-karozzi użati nazzjonali li fir-rigward tagħhom ebda waħda mit-taxxi fuq ir-reġistrazzjoni tal-karozzi preċedentement fis-sehħ fir-Rumanija ma tkun thallset (ara, f'dan is-sens, is-sentenza tal-14 ta' April 2015, Manea, C-76/14, EU:C:2015:216, punti 47 sa 50).

37 Il-Qorti tal-Ġustizzja diġà ddeċidiet li sistema ta' tassazzjoni li tipprevedi li l-karozzi użati li kienu ġew suġġetti għal tali taxxi inkompatibbli mad-dritt tal-Unjoni għandhom jiġu eżentati minn taxxa ġdida, f'dan il-każ it-taxxa tal-boll ambjentali, hija inkompatibbli mal-Artikolu 110 TFUE (ara, f'dan is-sens, is-sentenza tal-14 ta' April 2015, Manea, C-76/14, EU:C:2015:216, punti 47 sa 51).

38 Fil-fatt, skont ġurisprudenza stabbilita tal-Qorti tal-Ġustizzja, l-ammont tat-taxxa miġbura mar-reġistrazzjoni ta' karozza jiġi inkorporat fil-valur ta' din il-karozza. Meta karozza rreġistrata bi ħlas ta' taxxa fi Stat Membru tinbiegħ, sussegwentement, bħala karozza użata f'dan l-Istat Membru, il-valur fis-suq tagħha jinkludi l-ammont residwu ta' din it-taxxa. Jekk l-ammont tat-taxxa imposta, fid-data tar-reġistrazzjoni tagħha, fuq karozza importata tal-istess tip, tal-istess karatteristiċi u ta' deprezzament indaq ikun oġġa mill-imsemmi ammont residwu, ikun hemm ksur tal-Artikolu 110 TFUE (sentenzi tad-19 ta' Dicembru 2013, X, C-437/12, EU:C:2013:857, punti 30 u 31 kif ukoll il-ġurisprudenza ċċitata).

39 Għaldaqstant, taxxa inkompatibbli mad-dritt tal-Unjoni, bħal dawk imsemmija fil-punt 35 ta' din is-sentenza, għandha tithallas lura bl-interessi (ara, f'dan is-sens, is-sentenzi tat-18 ta' April 2013, Irimie, C-565/11, EU:C:2013:250, punti 20 u 21, kif ukoll tal-15 ta' Ottubru 2014, Nicula, C-331/13, EU:C:2014:2285, punti 27 u 28) u l-ammont tagħha għandu, konsegwentement, jitqies li ma għadux inkorporat fil-valur fis-suq tal-karozzi li fuqhom hija imposta din it-taxxa. Peress li l-ammont residwu

tal-imsemmija taxxa fil-valur ta' dawn il-karozzi huwa ta' zero, dan l-ammont huwa għaldaqstant neċessarjament inqas mit-taxxa l-ġdida, f'dan il-każ it-taxxa tal-boll ambjentali, imposta fuq karozza użata importata tal-istess tip, tal-istess karatteristiċi u ta' deprezzament indaqs (ara, f'dan is-sens, is-sentenza tal-14 ta' April 2015, Manea, C-76/14, EU:C:2015:216, punt 50).

- 40 Ċertament, fil-kawża prinċipali, l-Artikolu 4(d) tal-OUG Nru 9/2013 jittratta s-sitwazzjoni li fiha, fir-rigward ta' vettura speċifika, it-taxxa fuq ir-registrazzjoni imposta fuqha tkun effettivament tħallset lura u jipprevedi li, f'dan il-każ, it-trasferiment tad-dritt ta' proprjetà fuq il-vettura kkonċernata jagħti lok għall-ħlas tat-taxxa tal-boll ambjentali.
- 41 Madankollu, għandu jitqies li l-ammont residwu ta' taxxa inkompatibbli mad-dritt tal-Unjoni ma jibqax jiġi inkorporat fil-valur fis-suq ta' vettura għal darbha l-proprjetarju ta' din il-vettura jkollu, skont dan id-dritt, il-possibbiltà li jikseb il-ħlas lura ta' din it-taxxa, indipendentement mill-fatt jekk hija effettivament tħallsix lura jew le fid-data tal-bejgħ tal-imsemmija vettura.
- 42 Fil-fatt, din is-sempliċi possibbiltà hija tali li tincentiva lill-proprjetarji tal-vetturi użati Rumeni kkonċernati sabiex jitolbu, għal dawn il-vetturi, anki jekk it-taxxa kkonċernata ma tkunx għadha tħallset lura, prezz tal-bejgħ li ma tiħux lil din it-taxxa inkonsiderazzjoni. Issa, fil-każ fejn it-taxxa ma tkunx għadha tħallset lura, ix-xerrejja tal-imsemmija vetturi jiġu eżentati mit-taxxa tal-boll ambjentali skont l-Artikolu 4(c) tal-OUG Nru 9/2013. Min-naħa l-oħra, il-vetturi użati importati minn Stat Membru ieħor jiġu fi kwalunkwe każ suġġetti għat-taxxa tal-boll ambjentali prevista mill-OUG Nru 9/2013 meta ssir ir-registrazzjoni, fir-Rumanija, tad-dritt ta' proprjetà fuq dawn il-vetturi. B'hekk, eżenzjoni bħal dik li tirriżulta minn din id-dispożizzjoni hija tali li tikseb vantaġġ kompetittiv lill-vetturi użati diġà preżenti fis-suq Rumenu u, għalhekk, li tiskoraġġixxi l-importazzjoni ta' vetturi simili minn Stati Membri oħra.
- 43 Fid-dawl tal-argumenti esposti iktar 'il fuq, ir-risposta li għandha tingħata għad-domandi magħmula għandha tkun li l-Artikolu 110 TFUE għandu jiġi interpretat fis-sens:
- li ma jipprekludix li Stat Membru jistabbilixxi taxxa fuq il-karozzi imposta fuq il-karozzi użati li jiġu importati mal-ewwel registrazzjoni tagħhom f'dan l-Istat Membru u l-vetturi diġà rreġistrati fl-imsemmi Stat Membru mal-ewwel trasferiment f'dan l-istess Stat Membru tad-dritt ta' proprjetà fuq dawn tal-aħħar,
 - li jipprekludi li dan l-Istat Membru jeżenta minn din it-taxxa l-karozzi diġà rreġistrati li fir-rigward tagħhom tħallset iżda ma tħallsix lura taxxa preċedentement fis-sehħ li għet iddikjarata inkompatibbli mad-dritt tal-Unjoni.

Fuq l-effett *ratione temporis*-sentenza tal-Qorti tal-Ġustizzja

- 44 Fl-ipotezi fejn is-sentenza li għandha tingħata tiddeciedi li sistema ta' tassazzjoni, bħal dik stabbilita mill-OUG Nru 9/2013, hija inkompatibbli mal-Artikolu 110 TFUE, il-Gvern Rumenu talab lill-Qorti tal-Ġustizzja sabiex tillimita l-effetti tas-sentenza tagħha *ratione temporis*. Fil-fatt, dan il-gvern isostni li din is-sentenza tista' tikkawża diffikultajiet serji għall-ekonomija Rumena.
- 45 Konformement ma' ġurisprudenza stabbilita, l-interpretazzjoni li l-Qorti tal-Ġustizzja tagħti ta' regola tad-dritt tal-Unjoni, fl-eżerċizzju tal-ġurisdizzjoni mogħtija lilha mill-Artikolu 267 TFUE, għandha tiċċara u tispeċifika t-tifsira u l-portata ta' din ir-regola, hekk kif għandha jew kif kellha tintfieh u tiġi applikata mid-data tad-dhul fis-sehħ tagħha. Minn dan jirriżulta li r-regola hekk interpretata tista' u għandha tiġi applikata għal rapporti ġuridiċi li jinholqu u jiġu stabbiliti qabel is-sentenza li tiddeciedi fuq it-talba għall-interpretazzjoni, jekk, barra minn hekk, il-kundizzjonijiet li jippermettu li titressaq tilwima dwar l-applikazzjoni tal-imsemmija regola quddiem il-qrati kompetenti jiġu sodisfatti

(ara, s-sentenza tat-2 ta' Frar 1988, *Blaizot et*, 24/86, EU:C:1988:43, punt 27; tal-10 ta' Jannar 2006, *Skov u Bilka*, C-402/03, EU:C:2006:6, punt 50, kif ukoll tal-14 ta' April 2015, *Manea*, C-76/14, EU:C:2015:216, punt 53).

- 46 Għalhekk, huwa biss f'kazijiet eċċezzjonali li l-Qorti tal-Ġustizzja tista', b'applikazzjoni ta' principju generali ta' ċertezza legali inerenti għall-ordinament ġuridiku tal-Unjoni, tasal sabiex tillimita l-possibbiltà li tiġi invokata dispożizzjoni li hija tkun interpretat. Sabiex tali limitazzjoni tkun tista' tiġi deċiża, huwa necessarju li jkun ssodisfatti żewġ kriterji essenzjali, jiġifieri l-*bona fide* tal-persuni kkonċernati u r-riskju ta' diffikultajiet serji (sentenzi tal-10 ta' Jannar 2006, *Skov u Bilka*, C-402/03, EU:C:2006:6, punt 51, kif ukoll tal-14 ta' April 2015, *Manea*, C-76/14, EU:C:2015:216, punt 54).
- 47 Barra minn hekk, limitazzjoni ta' dan it-tip tista' tiġi aċċettata biss fis-sentenza nnifisha li tiddeċiedi dwar l-interpretazzjoni mitluba (sentenza tas-6 ta' Marzu 2007, *Meilicke et*, C-292/04, EU:C:2007:132, punt 36 kif ukoll il-ġurisprudenza ċċitata).
- 48 Fil-kawża prinċipali, fir-rigward tar-riperkussjonijiet ekonomiċi li jistgħu jirriżultaw minn inkompatibbiltà tas-sistema ta' tassazzjoni stabbilita mill-OUG Nru 9/2013 mal-Artikolu 110 TFUE, il-Gvern Rumun ipprezenta stima li skontha l-ħlas lura bl-interessi tas-somom miġbura taħt it-taxxi fuq ir-registrazzjoni tal-karozzi jammonta għal RON 6504429857.47 (madwar EUR 1 448 341 039). Il-ħlas lura ta' tali somom ikollu bħala konsegwenza zieda ta' 0.9 % fid-defiċit baġitarju tal-Istat Rumun previst għas-sena 2015, li jitla' minn 1.83 % għal 2.7 % tal-GDP ta' dan l-Istat.
- 49 Għandu jiġi kkonstatat li l-osservazzjonijiet tal-Gvern Rumun huma ambigwi fuq il-punt dwar jekk din l-istima tirrigwardax biss il-ħlas lura tas-somom miġbura taħt it-taxxa tal-boll ambjentali previst mill-OUG Nru 9/2013 jew tas-somom miġbura mill-Istat Rumun għat-taxxi kollha fuq ir-registrazzjoni, jiġifieri wkoll it-taxxa speċjali, it-taxxa fuq it-tniġġis u t-taxxa fuq l-emissjonijiet li jniġġsu.
- 50 Issa, il-Qorti tal-Ġustizzja, taċitament jew espressament irrifjutat li tillimita *ratione temporis* kemm l-effett tas-sentenzi li jenfasizzaw l-inkompatibbiltà ta' dawn it-taxxi mad-dritt tal-Unjoni (fir-rigward tat-taxxa fuq it-tniġġis prevista mill-OUG Nru 50/2008, ara s-sentenzi tas-7 ta' April 2011, *Tatu*, C-402/09, EU:C:2011:219, u tas-7 ta' Lulju 2011, *Nisipeanu*, C-263/10, mhux ippubblikata, EU:C:2011:466, punti 34 sa 38; fir-rigward tat-taxxa fuq l-emissjonijiet li jniġġsu miġbura skont il-Liġi Nru 9/2012, fil-verżjonijiet differenti tagħha, ara d-digriet tat-3 ta' Frar 2014, *Câmpeanu u Ciocoiu*, C-97/13 u C-214/13, mhux ippubblikata, EU:C:2014:229, punti 37 sa 42, kif ukoll is-sentenza tal-14 ta' April 2015, *Manea*, C-76/14, EU:C:2015:216, punti 56 sa 59) kif ukoll dawk li jindikaw li dawn it-taxxi jmisshom ġew irrimborsati bl-interessi (ara s-sentenzi tat-18 ta' April 2013, *Irimie*, C-565/11, EU:C:2013:250, u tal-15 ta' Ottubru 2014, *Nicula*, C-331/13, EU:C:2014:2285, punti 40 sa 42).
- 51 F'dan il-kuntest, iċ-ċirkustanza li l-Istat Rumun dam fil-ħlas lura tas-somom miġbura taħt it-taxxa speċjali, it-taxxa fuq it-tniġġis u t-taxxa fuq l-emissjonijiet li jniġġsu ma tistax tiġġustifika li l-effetti ta' din is-sentenza jiġu limitati *ratione temporis*.
- 52 Għalhekk il-kundizzjoni li tirrigwarda l-eżistenza ta' diffikultajiet serji ma tistax titqies li giet stabbilita. Konsegwentement, ma huwiex necessarju li jiġi vverifikat jekk il-kriterju ta' *bona fide* tal-partijiet ikkonċernati ġiex issodisfatt.
- 53 Minn dawn il-kunsiderazzjonijiet jirriżulta li ma hemmx lok li l-effetti ta' din is-sentenza jiġu limitati *ratione temporis*.

Fuq l-ispejjeż

- 54 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Id-Disa' Awla) taqta' u tiddeċiedi:

L-Artikolu 110 TFUE għandu jiġi interpretat fis-sens:

- **li ma jipprekludix li Stat Membru jistabbilixxi taxxa fuq il-karozzi imposta fuq il-karozzi użati li jiġu importati mal-ewwel regjistrazzjoni tagħhom f'dan l-Istat Membru u l-vetturi diġà rreġistrati fl-imsemmi Stat Membru mal-ewwel trasferiment f'dan l-istess Stat Membru tad-dritt ta' proprjetà fuq dawn tal-aħħar,**
- **li jipprekludi li dan l-Istat Membru jeżenta minn din it-taxxa l-vetturi diġà rreġistrati li fir-rigward tagħhom tħallset iżda ma tħallsix lura taxxa precedentement fis-seħh li giet iddikjarata inkompatibbli mad-dritt tal-Unjoni.**

Firem